

Ġrajja ta' 75 sena ilu:

IT-TERREMOTI TA' NOFS JANNAR, 1923

— Taghrif miġbur minn Toni Calleja —

Introduzzjoni:

Tal-biża! Terremot... kelma li tkexkex. Fost id-diżastri goffi kollha li taf toffri n-natura, it-terremot huwa x'aktarx l-agħar wiehed fosthom għax jiġi fuqek bħall-halliel, bla ebda avviz ta' xejn. In-nar tarah, ixxomm id-duhhan u tisma' t-tfernieq tiegħu; l-għarrar ma jaqax f'daqqa, l-ilma li jżid ma kulma jmur huwa xorta ta' avviz u bi ftit jew wisq fortuna tista' b'xi mod tahrabhom! Imma t-terremot? Biżżejjed, ngħidu li terremot wiehed li għamel f'Tangshan, iċ-Ċina, fl-1976, kien il-kaġun li dikment baġħat id-dinja l-oħra, quddiem Alla, xejn anqas minn 650,000 ruh. Daqstant hux fenomen tal-biża t-terremot! Għandhomx tabilhaqq raġun il-popli – l-aktar daww mġarrba – jitkexkxu quddiem biss it-tlissina ta' dan il-flagell!

Xjenzati ġeologi f'dawn l-aħħar għoxrin, tletin, sena sabu teorija ġeologika msejja *Plate tectonics*. Din toffri spjegazzjoni fiċ-ċaqlieg tal-kontinenti (*continental drift*), fil-formazzjoni tal-muntanji u vulkani. Nistgħu ngħidu għalhekk li sa fl-aħħar iċċarat ferm u sew it-teorija ta' dak li jista' u qiegħed jikkaguna terremoti jew aħjar theżżiż fl-art. Dawn ix-xjenzati jpoġġu lil Malta kważi eżatt fuq il-linja ta' bejn l-*Eurasian Plate* u l-*African Plate* – tnejn minn xi tnax-il *plate* li minnhom hija komposta l-qoxra tad-dinja li ngħixu fuqha.

Il-ġeologi huma tal-fehma li l-art Maltija m'hix waħda siżmika: "... Fiċ-ċaqlieg ta' l-art Malta u Għawdex ma jagħmlux maz-zona ta' l-arċipelagu Grieg, u għalhekk niżzu hajr 'l Alla ma tantx jaffettwawna daww [it-terremoti] li jsiru ta' spiss 'l hinn ...".⁽¹⁾ Safrattant meta fettillu, terremoti sehhew ukoll. Fl-annali ta' l-istorja nsibu rapporti dwar terremoti li għaw f'pajjiżna fl-1582, 1638, 1643, 1644, 1650, 1653, 1654, 1657, 1658, 1675, 1693, 1694, 1700, 1741, 1743, 1756, 1789, 1856, 1858, 1861, 1862, 1863, 1865, 1886, 1903, 1907, 1908, 1910, 1911, 1914, 1917, 1922, 1923, 1924, 1926, 1927, 1949, 1962, 1972, 1980, 1983, 1990, 1994, 1995 u 1997 fost oħrajn li jew ma ltaqjniex magħhom ahna jew li forsi ma ġewx irrapportati.

Uhud minn dawn it-terremoti kienu pjuttost kbar u b'replika ripetuta; oħrajn kienu sempliċement theżżiziet zghar li minnhom fid-dinja jinhassu kuljum. Minkejja li fil-ġzejjer tagħna qatt ma ġew irrapportati mwiet permezz ta' dan il-flagell, il-biża kbir u l-paniku li ta' kull darba kien jitnissel fil-popolazzjoni kienu minn xi ħabtiet eżorbitanti. Għax ngħiduha kif inhi, nippretenduha kemm nippretenduha, min minna jixtieq jesperjenza okkorrenza simili!?

Riferenzi:

1: KAV. J. GALEA, *Art Twelid*, Malta 1984, pp. 166-167.

Il-15 ta' Jannar, 1923:

Il-gurnata kienet it-Tlieta. Kien jum ċar u safi li tweled b'rih nofsinhar it-tramuntana forza tnejn. Ma tluġ ix-xemx, ir-rih beda jbatti – sar forza wiehed – u xaqleb għat-tramuntana. Sa nofsinhar ir-rih mar nofsinhar it-tramuntana li mal-mogħdija tal-hin beda jissahhah. Sa nofs il-lejl reġa' sar forza tnejn.⁽²⁾

Niddubita jekk il-kronisti Ghawdxin kellhom xi haġa aktar denja ta' nota minn dan li rrapportajna ahna biex jimlew il-paġna tad-djarji tagħhom għall-jum tal-15 ta' Jannar, 1923! Kollox normali, xejn straordinarju ... hlief ...

Dun Karm Cachia jehber terremot:

It-Tlieta, 15 ta' Jannar tas-sena 1923 – Tereza Grech, mir-Rabat, nepputija ta' Mons. Lwigi Vella, telgħet iż-Żebbuġ għand Dun Karm Cachia: "*Illum sejjer jagħmel terremot*", qallha, "*imma ma jagħmilx hsara*".

X'hin Mons. Lwigi Vella, li kien Rettur tal-Knisja ta' l-Adorazzjoni Perpetwa ta' Savina sama' b'dan, ordna, għal li jista' jkun, biex il-bibien tas-sagristija jithallew miftuħa, biex in-nies li jkunu fil-knisja, jistgħu johorgu malajr.

Fis-sagħtejn neqsin kwart, inhasset thezziza ta' terremot. "*Hawn hu ta' Dun Karm*", qabeż qal Dun Alwiġ.⁽³⁾

Fit-3.00 ta' wara nofsinhar, thezziza ohra. Minkejja l-fatt li ż-żewġ thezziziet kienu ta' intensità negligibbli, f'Għawdex hasshom kulhadd.⁽⁴⁾ Għalkemm ma holqux paniku istantanju fost il-popolazzjoni, l-ansjetà kienet evidenti għax kulhadd kien qed jistenna r-replika li generalment tkun ta' ntensità bil-wisq aktar qawwija. In-nies ma tluhmomx għax kienet mixgħufa ... apparti t-terremot ta' biss sena qabel, fil-perjodu ta' bejn l-1910 u l-1917, kienu inhassu xejn anqas minn disa' thezziziet!⁽⁵⁾

It-terremot ... rakkont ta' min ġarrbu:

Aktar tard filgħaxija, habta tas-7.15, inhasset thezziza ohra, din id-darba ferm aktar qawwija – il-wisq prevista iżda le mixtieqa replika; l-appuntament tan-natura mat-tradizzjoni tal-bnedmin! "... Il-ħsejjes jirbumbjaw, taħbit ta' bibien, ġir jaqa' mis-saqaf ikkawżaw paniku kbir ...".⁽⁶⁾

Il-qawl Malti jgħallimna li jekk trid tkun taf staqsi lill-imgarrab. Hekk għamilna. Snin ilu – għax ilni wisq bil-ħsieb ta' dan l-artiklu – staqsejt lil wisq illustri kumpajżan tagħna, Patri Alfons Marija Camilleri O.F.M. (*il-Patri ta' Sika ta' Mudesta*: 1910-1994) li allura dak inhar kien joqgħod fi Sqaq il-Knisja, f'dik l-istess dar li sal-lum għadna nsibuha bhala id-*'Dar tat-Tuta'*, biex jirrakkontali fid-dettal l-memorji tiegħu personali tat-terremoti ta' nofs Jannar, 1923. U Patri Fonz kellu dan

2: NAG, GL, 01/27. Ara taht id-data tal-15 ta' Jannar, 1923.

3: A. VELLA, *Iż-Żebbuġ u l-Ġrajjja Tiegħu*, Legion Press 1963, p. 115. Ara wkoll, *Il-Messagġier ta' Marija*, it-Tielet numru: Ottubru-Diċembru, 1966, p. 14.

4: R. BUHAGIAR, (*From A/Master Garbo, to Officer i/c Met. Observatory*): *Seismic Disturbances felt in Gozo on the 15th and 16th January 1923*, f'Journal of the Malta Historical and Scientific Society – Archivum Melitense, Vol. III, September, 1924, no. 2, p. 77.

5: DR. THOS. AGIUS, *Recent Local Seismic Disturbances (I)*, f' Archivum Melitense, Vol. III, September, 1924, no. 2, p. 73.

6: G.N. CASSAR, *The Missing Chapter in Gozo's History*, fil-Malta Year Book, 1964, p. 281.

Hour	State of weather and of sea	Direction and Force of wind	Force Course	Motor setting and stopping	Casualties and Remarks
A.M.					
1	B.e.	N	1		
2					
3					
4					
NOON	B.C	N.N.W	1		
5					
6					
7					
P.M.	B.C	N.N.W	1		
8					
9					
10					
11					
12	B.C	N.N.W	2		

16th Jan 23

earth-quake at 1.46 pm, 2.45 P.M. & 4.25 P.M.

Recapitulation of special Services and Rummaging of Vessels.

Customs Form No. 106.

Log Book of

Head Keeper
Gurdan House

from

16th Jan 1923.

Hour	State of weather and of sea	Direction and Force of wind	Force Course	Motor setting and stopping	Casualties and Remarks
A.M.					
1	B.C.M	N.W	3		
2					
3					
4					
NOON	B.C.M	W.N.W	3		
5					
6					
7					
P.M.	B.C.M	W	3		
8					
9					
10					
11					
12	C.M	W	5		

Earthquake at 1.46 pm, 2.45 P.M.

x'jirrakkonta:

"... Niftakar tajjeb hafna għax kont ikbar ukoll, dawk it-terremoti li saru f'Għawdex f'Jannar, 1923 u li f'Malta ma tantx kienu nhassu. Meta nhasset it-thezziza ta' l-ewwel wiehed li kien aktarx l-izjed qawwi (b'riferenza għal dak tas-7.15 p.m. tal-15 ta' Jannar), kont waħdi fil-ghorfa nlestri l-home work għal 'l għada; kien wara nofs inhar. Xhin hassejt kollox jiċċaqlaq bija, naf li qbadt mal-mejda ta' quddiem i u bdejt inwerzaq: L-istess għamlu ommi u huti li kienu go l-ghorfa l-oħra, sakemm hriġna fuq is-setaħ, kif hareġ kulhadd, il-girien kollha, kulhadd għajta waħda: "terremot, terremot", kelma li dak il-hin tkexkex u tbikkem. Li skossi baqghu sejr in għal diversi granet, ma niftakarx kemm; kultant kemm jinhassu u kultant iżjed qawwija; id-dar saret donnha tbezza' lil kulhadd, u ma tixtieqx tidhol ġewwa. Mal-lejl konna nghanlu hin twil wara l-Barka [Sagramentali], hemm hdejn il-Knisja, u ġie li għaddejna lejl shih fit-terran ta' Brendu (Karmnu Camilleri: 1876-1937) li kien jiġi hu missieri. Kienu joqogħdu hdejn id-dar ta' Salvu Gambin fi Triq il-Misraħ (illum Triq il-Knisja).

Meta t-terremoti għaddew u ma nhassux iżjed, kien hemm min xorta waħda baqa' mbezza' żmien twil. Wiehed minn dawn kien Mons. Cordina. Kien jgħallimna r-Reliġjon fis-Sekondarja u xi tfal xhin ifettlilhom kienu jagħmlu hoss taħt il-bank, u jgħajtu: "terremot, terremot". Ta' kull darba, Mons. Cordina kien iqum jiġri mwerwer. It-tfal jinqdew b'kollox, anki terremot biex iwaqqghu bniedem għaż-żufjett ... u hekk għamlu lill-Mons. Cordina allavolja kien bniedem ċajtjer mill-aqwa ..." (7)

Tkellimt ma' xi Għasrin oħra u li wkoll għexu dawk il-mument i ta' biża u tensjoni; dawk il-ftit li fadal ... l-esperjenzi tagħhom kienu simili għal dawk espressi minn Patri Alfons ... in-nies kullimkien barra li bdiet tfittex li titwennes bil-kumpanija ta' xulxin, irrikorriet ukoll għall-interċessjoni tal-qaddisin, fosthom il-Madonna Ta' Pinu meqjuma fil-kappella ċkejna tagħha ta' Wara ta' Għammarr u ta' Sant'Ursula, kumpatruna ta' Għawdex u Patruna tat-Terremoti, meqjuma fil-Katidral tad-Djoċesi Għawdxija.

'L għada, aktar terremoti:

'L għada, 16 ta' Jannar, għall-habta tad-9.20 ta' filghaxija nhasset thezziza oħra li minkejja li ma kinitx qawwija daqs l-oħrajn, damet aktar minn dik tas-7.15 ta' filghaxija tal-jum ta' qabel.

Il-kronisti u l-istoriċi li kitbu dwar dan it-terremot jgħidulna li l-eċitament u l-biża fost il-popolazzjoni kompli zied fl-intensità tiegħu. In-nies beżgħet tidhol taħt is-saqaf u minn hin għall-iehor bdew jixterdu xniegħat ta' aktar thezziziet żgħar. Hi haġa naturali, u tistenniha, li f'ċirkustanzi ta' din ix-xorta, frott l-eċitament, ix-xniegħat jibdew jimbtu bħall-habaq u jimbegħu sal-grizmejn bla wisq tbatija għax il-kelb il-mismut kull ilma jahsbu mishun!

Fl-Għasri għadhom jgħidu biha sal-lum: xi hadd minn tad-Daqqaq (xi membru mill-familja ta' Salvu Galea li kienu jabitaw fi Sqaq il-Knisja) huwa rrapportat li qal li meta nhasset it-thezziza l-kbira tal-15 ta' Jannar, minn fuq il-branda fejn kien mindud, lemaħ il-kwiekeb minn bejn ix-xorok! *Madunna Sentissime!* Ir-rapporti ta'

osservaturi Ghawdxin li qalu li waqt it-thezziziet raw lehħ ta' dawl jew beraq tilghin mill-baħar huma numerużi.

Għall-ewwel wiehed jahsel jiehu dawn ix-xniegħat b'nofs tbissima. Jew biex ikun aktar kawt jgħid li dawn ir-rapporti huma qerq l-għajnejn frott l-istat ta' eċitament u l-biża li parzjalment kien qed jikkondizzjonalhom il-funzjoni u jiddisturba l-kapaċità mentali tagħhom. Ċertu Professur Alfano jsemmi li lehħ ta' dawl simili kien ġie osservat waqt it-terremoti ta' Basilicata f'Diċembru, 1857, Casamicciola fl-1883, f'dak ta' Andalusia f'Diċembru, 1884, f' ta' Monteleone f'Settembru, 1905 u waqt dak ta' Messina f'Diċembru, 1908. It-Tabib Thos. Agius, tas-Socjetà Meteorologika, f'*paper* moqrija nhar it-13 ta' Marzu, 1923, qal li minkejja li hafna jqisu dawn ir-rapporti bħala biss illużjoni, hu kellu evidenza biżżejjed li gġagħlu jemmen li f'dak li nnotaw diversi nies Ghawdxin, hemm xi bażi ta' verità.(8)

Jirrikorru għall-interċessjoni tal-Qaddisin:

Maħkuma minn dan il-biża, l-Ghawdxin – għax it-terremot l-aktar li nhass kien f'Ghawdex – ma kellhomx triq oħra hlief li bi għarhom jirrikorru għall-interċessjoni tal-Qaddisin:

"... F'xi s-7 ta' filgħaxija konna d-dar sa norqdu f'daqqa waħda bdejna nhossu it-thezhiza (thezziza) tat-terremot. Hriġna niġru ... Kulhadd ingabar fil-pjazza mwerwer għax kien terremot qawwi, u bħas-soltu l-poplu fittex il-kenn u l-faraġ tiegħu fil-knisja. Il-kappillan [tal-Qala] fetah il-bibien u espona s-sagrament, u kulhadd qagħad jitlob fis-skiet aktarx imġenneb lejn il-bibien biex mal-ewwel thezhiza (thezziza) johroġ 'il barra malajr ...".(9)

"... Tant tnissel biża fost niesna dakinhar li l-knejjes thallew miftuha anki bil-lejl u hemm il-poplu kien jiffolla sabiex jifarraġ ...".(10)

"... indaqqew il-qniepen tal-knisja (**ara nota fl-ahħar nett*), il-knejjes ġew miftuha għall-pubbliku u hlejjaq ta' nies minn diversi partijiet tal-gżira telqulha lejn is-Santwarju Ta' Pinu u lejn postijiet oħra ta' qima biex bid-devozzjoni jitolbu hniena minghand Alla ...".(11)

"... niftakar pellegrinaġġ li għamilna ahna n-nies tar-rahall ta' l-Ghasri għal Ta' Pinu ...".(12)

"... Ma nsemmux it-thezziz tal-art tal-15 ta' Jannar tal-1923 (5 darbiet) u tas-16 ta' l-istess xahar (darbtejn), meta n-nies ferm beżgħet, u dlonk irrikorriet lejn Sant'Ursula, li ġiet esposta, il-Katidral, fuq l-Artal tal-Appostli, fil-granet 16, 17, 18, 19, 20, 21, ta' l-istess xahar, meta hlejjaq kbar ta' nies telghu jitolbuha tharishom minn terremoti godda: u, il-Hadd ta' wara, 21 ta' Jannar 1923, ġiet mehuda il-Kapuċċini, bi proċessjoni, li hađu sehem fiha fratellanzi, kleru, kanonċi, l-Isqof u hlejjaq kbar ta' nies, li mar erba' kelmiet jgħamlilhom hemm isfel, is-Sacerdot M'Ang Grima, Viciparroku ...".(13)

8: DR, THOS AGIUS, *Recent Local Seismic Disturbances*; p. 75.

9: A. BUTTIGIEG, *Mill-Album ta' Hajti*, Edizzjoni Klabb Kotba Maltin – 1978, Vol. I, p. 117.

10: K. APAP, *It-Terremoti* (kitba mhux ippubblikata li kopja fotostatika tagħha tinsab għand l-awtur ta' dan l-artiklu), p. 3.

11: R. BUHAGIAR, *Seismic Disturbances felt in Gozo*; p. 77.

12: PATRI ALFONS M. CAMILLERI O.F.M. lil T. CALLEJA, 6 ta' Marzu, 1989, p. 3.

Bhala ringrazzjament lil Alla u lil Madonna għal waqfien mit-terremoti, xi parroċċi, fit-18 ta' Jannar, wara nofsinhar organizzaw pellegrinagg penitenzjali generali għal Ta' Pinu.⁽¹⁴⁾ Fl-24 ta' Jannar, mill-Kurja Veskovi li nharġet ċirkulari għall-attenzjoni tal-Arċiprieti, Kappillani u Retturi tal-knejjes, fejn Mons. Isqof ordna li fil-Hadd li kien imiss, allura 28 ta' Jannar, fost orazzjonijiet ohra, jtkanta "*Te Deum*" sollenni bhala ringrazzjament lil Alla għal waqfien tat-terremoti u għax-xita li kien għoġbu jibgħatilhomm.⁽¹⁵⁾

Il-Bilanċ tat-terremoti:

L-intensita tat-thezziziet qatt ma kienu qawwija biżżejjed li jikkawżaw hsarat serji. Gie rapportat xi qsim u xquq li fformaw fil-blat fil-vicinanza ta' Kap San Mitri u ohra matul wahda mit-toroq li miż-Żebbuġ tiehu lejn Wied il-Għasri. Fissura ohra kienet irrapportata li fformat f'Ras il-Qala, fuq l-gholjiet, qrib il-baħar. F'Hondoq ir-Rummien, qrib il-Qala, giet irrapportata fissura ohra li wkoll ifformat ruha waqt it-thezziziet.

Gie definittivament aċċertat li t-thezziziet, l-aktar li nhassu kien fit-tramuntana u fil-grigal ta' Għawdex u li d-direzzjoni taċ-ċaqlieg sismiku żviluppa mid-direzzjoni tat-tramuntana.⁽¹⁶⁾

13: P. CAUCHI, *Sant'Ursula V. M. Kumpatrana ta' Għawdex*; Għawdex 1926, pp. 30-31.

14: NAG, *Għarb Boys School, Log Book No. 5*; Oct. 1920 - Nov. 1923, p. 77. Ara taht id-data msemmija.

15: AEG, AE, ċirkulari nru. 1/1923.

16: DR. THOS. AGIUS, *Recent Local Seismic Disturbances*; p. 73.

***Nota:** Fl-antik kienet teżisti d-drawwa – fxi parroċċi kien għadha teżisti sa xi hamsin sena ilu – li waqt it-tempesti l-kbar u meta jinħass xi terremot, kienu jindaqu l-qniepen tal-knejjes sabiex Alla jkollu hniena u hadd ma jgarrab hsara. Min-naħa l-ohra, in-nies fi djarhom kienu jdawwlu xi xbiha tal-Madonna bix-xemgħa tal-Gandlora u jinjtehtu quddiema jqasstu l-litanija tal-Madonna, fost orazzjoni u taqbil religjuż iehor ... dejjem skond iċ-ċirkustanzi. Min kien ikun xi ftit ta' l-iskola, kien ifittex li mir-Ritwal Ruman jgħid il-litnija t-twila tal-Qaddisin, speċjalment l-aħħar parti tagħha fejn jissemmev wiehed wiehed il-fenomini/flagelli kollha tan-natura: pesta, sajjetti, tempesti u terremoti fost l-ohrajn. Għal kull invokazzjoni, in-nies kienet twieġeb herqana, "*Libera nos Domine – Ehlisna Mulej*".

